


ABŞ-nin ölkəmizə qarşı qərəzli siyasəti nədən yaranıb

ABŞ ölkəmizə qarşı qərəzli münasibəti ilə həmişə seçilib. İllərdir Ermənistanın Qarabağda başladığı separatçılıq hərəkatı ABŞ tərəfindən birmənalı olaraq dəstəklənib. Müxtəlif vaxtlarda qondarma rejimə rəhbərlik edən separatçıların Amerikaya səfərləri təşkil edilərək yüksək vəzifəli rəsmi şəxslər tərəfindən qəbul ediliblər.

Müxtəlif adlarla Qarabağdakı separatçılara mütəmadi olaraq maliyyə və silah yardımı edən Ağ Ev ölkəmizə qarşı sanksiyalar tətbiq edərək Azərbaycanı təcridə saxlayan Ermənistanın qarşısında əliyalın qoymaq istəməkdən belə, çəkinməyiblər. Problemin dondurulmasında, status-kvonun saxlanması maraqlı olan və buna ciddi cəhd göstərən rəsmi Vaşinqton, Azərbaycan hər dəfə problemi hərbi yolla həll etmək istədiyini açıqlayanda təlaşla bunun yolverilməz olduğunu bildirib.

2020-ci ildə Ermənistanın işğalçılıq niyyəti ilə başladığı müharibənin torpaqlarımızın işğaldan azad edilməsi, işğalçı dövlətin rüsvayçı məğlubiyyəti ilə başa çatması, illərdir problemin həllinə "vasitəçilik" edən ABŞ-ni daha da qəzəbləndirib. Azərbaycanın müstəqil siyasət yürütməsi, ölkəmizin ərazi bütövlüyünün tam bərpa edilməsi istiqamətində atdığı addımlar, Qarabağda ABŞ-nin geosiyasi maraqlarına zidd olan antiterror tədbirlərinin həyata keçirilməsi bu ölkənin indiyə kimi "problemin həlli istiqamətində" apardığı siyasətin süqutu deməkdir.

Separatçı rejimin özünü buraxdığını elan etdikdən sonra ABŞ Konqresində "Dağlıq Qarabağın gələcəyi", eləcə də noyabrın 15-də ABŞ Senatının "2023-cü



il erməniləri müdafiə aktı" qəbul etmələri onların indiyə kimi sərgilədiyi ikiüzlü və riyakar siyasəti tam çılpıqlığı ilə göstərdi. Bu günədək maskalanaraq özünü bizə tərəfdaş kimi göstərməyə çalışan ABŞ-nin əsl simasını tanıtdı.

Maraqlıdır, görəsən ABŞ 30 il torpaqlarımızı işğal edib, bir milyon insanımıza müsibətlər yaşadan Ermənistanı kimdən qoruyur? Məlumdur ki, bu gün bizə israrla "sülh protokolu"nun imzalanması üçün vasitəçilik təklif edən rəsmi Vaşinqtonu imzalanacaq sülh protokolundan çox özünün mənafeyi düşündürür. Artıq dünyada "Sülh", "Azadlıq", "İnsan hüquqları" kimi cəlbədicilərin Amerikanın insanları aldatmaq üçün istifadə etdiyi gəlişgözlü ifadələr olduğunu, qarışıqlıq salaraq öz niyyətlərini gerçəkləşdirmək istəyini duymayan yoxdur.

Rusiya ilə Ukraynada hesablaşa bilməyən, milyardlarla pulunu göyə sovurub düşündüyü nəticəyə hələlik nail olmağı bacarmayan ABŞ-nin Cənubi Qaf-

qazdan istədiyi nədir? Sülh, yoxsa müharibə? Deyildiyi kimi, əsl məqsəd Qarabağ probleminin həllidirsə, bunu Azərbaycan bir-dəfəlik həll edərək işə xitam verib. Amma görünür, Amerikanı öz maraqları düşündürür və bu maraqlar naminə də indi hər cür riyakarlıq edir.

Sirr deyil ki, ABŞ Konqresinə yaxınlığı ilə tanınan, Azərbaycana qarşı mütəmadi olaraq qərəzli mövqe sərgiləyən "The Washington Post" qəzeti son vaxtlar ölkəmizə qarşı qarayaxma kampaniyasına başlayıb. Dövlətimizə qarşı ittiham dolu məqalələri ilə tanınan bu mətbuat orqanında 2023-cü ildə Azərbaycanda söz azadlığı, korrupsiya, Ermənistanla münasibətlərə dair 5 yazı dərc olunub. Həmin məqalələrdə Azərbaycanın ərazi bütövlüyünü tam bərpa etməsi yolunda atdığı addımlardan, antiterror tədbirlərinin keçirilməsindən bəhs edilir. Bu bir faktdır ki, istər ABŞ rəsmiləri, istərsə də "The Washington Post" qəzeti Ermənistan-Azərbaycan konfliktinin baş verdiyi

bu illər açıq mətnlə "Qarabağı Ermənistanla verin" ifadəsini işlətməyiblər, əvəzində dolay yolla hər cür riyakarlıq ediblər. Beləcə, özünü "ədalət mücəssəməsi" hesab edən qəzet maliyyə qarşılığı nəticəsində Amerikada fəaliyyət göstərən erməni lobbisinin və müəyyən siyasi dairələrin sifarişini həyata keçirən bir vasitəyə çevrilib. Nəzərə alsaq ki, ABŞ seçkilərə hazırlaşır, onda erməni lobbisindən maliyyə yardımı və dəstək almağa çalışan, Demokratlar Partiyasına yaxınlığı ilə seçilən "The Washington Post" qəzetinin də, Azərbaycana qərəzli hücumlar təşkil edən Ağ Ev rəsmilərinin də dərdlərini anlamaq olar.

Müntəzəm olaraq Azərbaycanı hədəfə alan, ölkəmiz haqqında mənfəic formalaşdırmağa çalışan qəzet dövlətimizi ciddi cəhdə gözdən salmağa çalışır. İnsan hüquqlarını heçə sayan, demokratik dəyərlərə qiymət verməyən bir ölkə Qarabağı "mübahisəli ərazi" kimi təqdim edir. "The Washington Post"un əsas məqsədi öz bədnam niyyət-

lərini, sərəsəm düşüncələrini oxucularına reallıq kimi təqdim edərək ölkəmizə qarşı mənfəic formalaşdırmaqdır.

Əsas hədəf isə müstəqil siyasət yürüdən, Qarabağın xilaskarı Prezident İlham Əliyevdir. ABŞ siyasi dairələrinin və erməni lobbisinin sifarişləri əsasında Azərbaycana qarşı qərəzli, ölkə rəhbərliyini hədəfə alan məqalənin dərc olunması "The Washington Post" qəzetinin yazdığı nə ilk yazıdır, yəqin ki, heç sonuncu da olmayacaq. Azərbaycan hər dəfə uğura imza atanda Dövlət Departamentinin sifarişi ilə "The Washington Post" və onun kimi digər media qurumlarında ölkəmizə qarşı belə hücumların təşkil olunduğuna artıq adət etmişik.

Azərbaycanın Qarabağda erməni separatizminə son qoyması Bayden hakimiyyətini oyuncağı əlindən alınmış uşağın vəziyyətinə salıb. Ermənilərin Qarabağdan könüllü çıxmaları ABŞ-nin ermənilərin "hüquq və azadlıqları"nın pozulması ilə bağlı ölkəmizə qarşı manipulyasiya etmək imkanlarını məhdudlaşdırıb. ABŞ-nin sözlərinə "hə" deməyən Azərbaycanın öz əraziləri üzərində suverenliyini bərpa etməsi dünya ağalığına iddialı olan ABŞ-ni qıcıqlandırır. İstədiklərini qəbul etdirə bilməyən Ağ Ev cığallıq edərək "The Washington Post" qəzeti vasitəsilə ölkəmizi "atəş"ə tutur. Türklərdə belə bir deyim var: "Atəş düşdü yeri yandırır". Amerikada da bilməlidirlər ki, pul müqabilində sifarişlə ölkəmiz haqqında yazdıqları qeyri-obyektiv, qərəzli yazılarla Azərbaycandan nifrətdən başqa heç nə qopara bilməyəcək.

*Elşən QƏNİYEV,
"Azərbaycan"*